

ሰንበት ዘናዝሬት

ጥሪ 8 20014 ዓ.ም.(1/16/2022)

መዝሙር: ንጉሥኪ ጽዮን... ኦ ጽዮን ንጉሥኪ እቲ ሰማይን ምድርን ዝጽበይዎ ንውሉድ ወለዶ አባና መጺኡ። ንነገስታት ክብሪ ንዝግዝእዎ ብርሃን አኽሊል ንሰማዕታ ሽመት ካህናት ንቅድስት ቤተ ክርስትያን ዓምዳን ጸግዐን። ኣብ ቤተ ልሔም ተወልደ ኣብ ናዝሬት ተሓጸነ። አበሳና ስለ ዘይዘከሮ አይሓደገናን ንሱ ኢየሱስ ክርስቶስ ስለ ዝኾነ ሓጎስ ኮነ።

ንባባት: ቆላ 3: 12-21፣ 1ዮሕ. 4: 14-ፍ፣ ግ.ሓ. 13: 32-43፣ ሉቃስ 4: 16-32።

ምስባክ: ናሁ ሰማዕናሁ በኤፍራታ፣ ወረክብናሁ ውስተ አመ ገዳም ንበውእ እንከሰ ወስተ አብያቲሁ ለእግዚአብሔር።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ 25 መጋቢት ሓጋይ ይብሃል። ኣብ ዘመነ ሓጋይ አዋርኅ ነቕጽን ደርቅን እዩ ኣብኡ ዘመነ አስተርእዮን ዘመን ጸምን ይርከብ።

ካብ ሃገርና ወጻኢ እንርከብ ኣብ ዝተፈላለዩ ክፍሊ ዓለም ስለ እንርከብ ገለና ከቢድ ክረምቲ ቁሪ ዝበዝሖ ከምኡ በረድን ካልእን ነሕልፍ ንህሉ ገለ ከአ እዋን ዝናም ጥዑም ጊዜ ገለ ኸአ ብርቱዕ ሙቕት፣ እቲ ኾይኑ እቲ እዚ እዋን ልደት ክርስቶስ መድኃኒና እንዝክረሉ ቁዱስ እዋን እዩ። ብፍሉይ መንፈስን ትግሃትን ክንዝክሮ ይግባእ። ኣብ ሕይወትና ምስ ኢየሱስ መድኃኒና ክንራኸብ ክንበጽሖ ምስ ህያባትናን ምሉእ ፍቕርናን ኣብ ቅድሚኡ ክንቀርብ ዝሕግዘና እዋን ኢና ዘሎና። ንዑናይ ኣብ ኢየሱስ ክንብሃሃል እም ብምሉእ ፍቕርን ምትሕግጋዝን ክንቀርብ። ንኢየሱስ ክንረክብ መገዱ ድለቱ ክንፈልጥ አሎና ንሱ ኸአ ብምሉእ ልብኻ/ኺ ናቱ ኮንካ ምርካብ እዩ። ኣብዚ አምላኽ ዝገልጸልና ነገር ንዑናይ ክንብል እዋኑ እዩ። ልብና ከፊትና ክንመጸ ብፍቕሪ ይጽበየና አሎ ስለዚ ንስምዓዮ።

ናይ ሎሚ ሰንበት ዘናዝሬት ተባሂሉ ይፍለጥ ካብ 5-10 ጥሪ ዘሎ እዋን ይሕዝ።

ቅዱስ ሉቃስ ኣብ ወንጌሉ ነቲ ኣብ ድሕነትና ክንርድኦ ጠቓምን አድላይን ዝበሎ እዩ ጽሑፉልና። ዓላማ ጽሑፉ ካብ ልደቱ ክሳብ ዕርገቱ ዝነበረ ኩሉ ጽሑፉ። ትሕዝቶ ጽሑፉ ንአረማውያንን ንአይሁድን ዝምልከት እዩ። ኣብ ምዕ. 4 ብዛዕባ መጀመርያ ስብከቱ ይነግረና። ድሕሪ ጥምቀቱ ብመንፈስ ቅዱስ ተመሪሖ ኣብ ገሊላ ኣብ ሰሜናዊ ግዝአት ፈለስጢን ኣብታ ዝዓበየላ ዓዲ ናዝሬት ከም ዝተመልሰ ይነግር። ግን ኣብቲ ጽሑፍ ከም እንርእዮ ስብከቱ ኣብኡ ከምዘይጀመረ ክንርዳእ ንኸእል። ሉቃስ ነቲ ዓላማ ወንጌሉ ክጥዕሞ ኢሉ ተልእኮኡ ኣብ ናዝሬት ከም ዝጀመሮ ካብኡ ንደቡብ ኣብታ ቀንዲ መውዳእታ ሕይወቱ ዝኾነት ኣብ ኢየሩሳሌም ንድሕሪት ከይተመልሰ ከምዝኸደ ንምግላጽ ኢሉ ዝገብሮ ይመስል። ንማርቆስን ማቴዎስን ኣብ ከባቢ ገሊላ ኣብ ኩሉ ከም ዝተመላለሰ ይነግሩ ዮሐንስ ከአ ብዙሕ ጊዜ ኣብ ኢየሩሳሌም ከም ዝተመላለሰ ይነግረና።

ኣብ ተልእኮ ኢየሱስ ብተደጋጋሚ እንርእዮ ኣብ ገለ ዓድታት ይመላለስ ነሩ ይሰብኽ ተአምራት ይገብር እንተኾነ ብዙሓት ምቕባል ይኣብዩ ገለ ጋኔን አለዎ ይብሉ ገለ ኸአ ሓደ ካብ ነብያት እዩ ይብሉ ምፍላጥን ምቕባልን ይኣብይዎ ነሮም። ሎሚ አባና ብቃሉ ብቤተ ክርስትያኑ ብብዙሕ መገዲ ይመጸና እዩ ምስማዕ ንአቢ ዝተፈለለዩ ምኽንያት ንፈጥር አምላኽ ግን ኣብ አፍደገ ገዛና አሎ ክንከፍቶ ይኩሕኩሕ አሎ።

ሉቃስ አብዚ ክሕብሮ ዝደሊ ኢየሱስ አብቶም ናቱ ደቂ ዓዱ ከም ዝመጽአ ግን ምቕባል ከም ዝከበይዎ ይነግረና። ብመዓልቲ ሰንበት አብ ቤተ መቐደስ አትዩ ቅዱስ መጽሓፍ አንቢቡ ትርጉሙ ኸአ ገሊጽሎም። እቲ ዘንበቦ ካብ ኢሳያስ ነብይ 61:1-2 ዘሎ አንቢብሎም። ንድኻታት ከበስሮም ስለ ዝቐብአኒ መንፈስ ቅዱስ አብ ልዕሊይ አሎ። ንምሩኻት ምምላስ ንዕዉራት ምርአይ ንግፋዓት ምውጻእ ሓራ ኸበስር ሕርይቲ ዓመት እግዚአብሔር ክሰብኻ ለአኸኒ ዝብል አንቢቡ። እዚ ዘንበቦ ብዙሕ ነገራት ይጠቅስ ከም ሓደ ናይ ተልእኮኡ መምርሒ ይመስል። እንተኾነ እዚ ክፍሊ ኢሳያስ ነብይ ብምልኡ ብዛዕባ ተልእኮ ኢየሱስ ዘይኮነ ብዛዕባኡ እዩ ዝዛረብ። እዚ አብ መዓልቲ ጥምቀቱ ብአኻ ዝተሓጎስኩ ፍቕር ወደይ ንስኻ ኢኻ (ሉቃ 3:22) ክብል ከሎ አጽዲቕዎ።

ስለ ዝቐብአኒ ክብል እንከሎ ኢየሱስ ብዘይማትእ ንሱ እቲ ንዘመናት ዝተጸበይዎ መስሕ ክርስቶስ ንእስራኤል ነጻ ዘውጽእ ከምዝኾነ ይገልጽ። መስሕ ዝብል ቃል አብ ግሪኽ ክትርጎም እንከሎ ክርስቶስ ዝብል እዩ ትርጉሙ ኸአ ብዘይቲ ዝተቐብአ ማለት እዩ። (አብ ጥምቀትን አብ ሜሮንን ዘይቲ ንጥቀም ቅብአ ቅዱስ)። ኢየሱስ ቃል ንቐሉ ተቐቢኡ ማለት አይ ኮነን እንታይ ድኣ ንሱ ብመንፈስ ቅዱስ አብ ሩባ ዮርዳኖስ ክጥመቕ እንከሎ ተቐቢኡ። ምቕባእን ዘውዲ ምድፋእን ሓደ ትርጉም እዩ ዝውሃቦ ኢየሱስ ክርስቶስ ንጉሥ እዩ።

ተልእኮ ንጉሥ ክገልጽ እንከሎ ወንጌል ንድኻታት ምስባኻ፣ ንምሩኻት ምምላስ፣ ንዕዉራት ምርአይ፣ ንግፋዓት ምውጻእ ሓራ ከብስር፣ ሕርይቲ ዓመት እግዚአብሔር ክሰብኻ እዩ። አብዚ ብዛዕባ ንእስራኤል ሓራ ዘውጽእ፣ ንዝተወሰደ መሬት ዝመልስ ዝብል አይንርእን እንታይ ድኣ እዩ ንግስነቱ። ንግስነቱ ድኻታት ዓለም ሰናይ ዜና ዝሰምዑሉ፣ ፍቕሪ አምላኽ አብአም ዘለዎ ዝፈልጡሉ እዩ። ተልእኮኡ ምሕረትን ዕርቅን ከምጽእ እዩ። ሰባት ትርጉም፣ ሕይወት እንታይ ከምዝኾነ አጽርዮም ዝርእዮሉ እዩ። ንሕይወት ሰባት ምሉእ መሰልን ነጻነት ምልባስ ከሉ አብ ቅድሚ አምላኽ ከምዝቐመጡ ዝገብሮም መገዲ ምሕባር፣ ብሓዲሩ ምጅማር መንግስቲ አምላኽ አብ መንጎ ደቂ ሰባት ምዃን እዩ።

አብዚ ምዕራፍ ኩሉ እቲ አብ ወንጌል ሉቃስ እንረኽቦ ብምልኡ ጠርኒፉ ይነግረና። እዚ ወንጌል ናይ እቶም ድኻታትን ውጹዓትን፣ ወንጌል ናይ ፍቕርን ርሕራሔን፣ ወንጌል ናይ መንፈስን ሓጎስን፣ ወንጌል ናይ ጸሎትን ምሕዋይን ከምዝኾነ ይገልጻልና።

ሕርይቲ ዓመት እግዚአብሔር ክሰብኻ ለአኸኒ እዚ ነቲ ዘመነ መስሕ ድሕነት ዝስበኸሉ ጊዜ ወይ ዘመን እዩ ዘመልክት። ኢሳያስ ነዚ ክገልጽ እንከሎ ነቲ ዓመተ ኢየቤል ባራዩ ነጻ ዝወጽኡሉ ዕዳ ዝምሓረሉ ወይ ዝድምሰሰሉ፣ መሬት እብ ዋንኡ ዝምለሰሉ እዩ ዘስምዕ። ኢሳያስ ብዛዕባ ካብ መግዛእቲ ባቢሎን ነጻ ምውጻእ እዩ ዝዛረብ ኢየሱስ ግን ብዛዕባ ምሉእ ሕይወት ደቂ ሰብ አብ ሕይወቶም ክረኽብዎ ዝግባእ ካብ ግዙፋውን መንፈሳውን ባርነት ነጻ ምውጻእ እዩ ዝዛረብ።

ኢየሱስ አንቢቡን ገሊጹን ምስ ወድኣ ነቲ ብራና ነቲ አገልጋሊ ሂብዎ እዚ ጽሑፍ እዚ ሎሚ አብ አእዛንኩም ተፈጸመ ኢልዎም። እቶም ዝፈልጥዎ ዝመስሎም ዝነበሩ ደቂ ዓዱ በቲ ዘረብኡን ካብ አፉ ዝወጽእ ዝነበረን ተደነቑ። ሉቃስ አብ ወንጌሉ እዚ ናይ አድንቆትን ምግራምን አገባብ ደጋጊሙ የምጽኦ። እዝስ እቲ ወዲ ዮሴፍዶ አይኮነን? ከም ዝፈልጥዎ ክገልጹ ኢሎም ሓቲቶም ኢየሱስ ግን ወዲ ዮሴፍ አይነበረን ንሱ ወዲ ማርያምን ወዲ እግዚአብሔር አብን፣ መለኮታዊ ቃል ሥጋና ዝለበሰ እዩ።

ሉቃስ ቀጺሉ ብዛዕባ እቶም ነቲ ኢየሱስ ዝገለጸ ምስ ሰምዑ ዘርአይዎ ግብረ መልሲ ይነግረና። በቲ ዝበሎን ፍልጠቱን አዝዮም ተደኒቑም እንተ ኾነ ልቦም ክቕይሩ ፍቓደኛታት አይነበሩን። እዚ ዘበሎም ወዲ ዓድሞ ዝፈልጥዎ ስለ ዝኾነ ሓንቲ ዋጋ አይሃብዎን። እኳ ድኣ ከምቲ አብ ቅፍርናሆም ዝገበርካዮ ስለምንታይ አብዚ ዘይትገብር እናበልኩም ከም እትሓስቡ እፈልጥ እየ ኢልዎም። ቅፍርናሆም ዕብይ ዝበለት ከተማ ጴጥሮስ ዝቐመጣ ዝነበረ ኢየሱስ እውን አብ ገሊላ አብ ጊዜ ተልእኮኡ ከም ማእከል

ዝጥቀመላ ዝነበረት እያ። ኣብዚ እዋን ካብ 5ይ ዘመን ርእሰ ኣድባራት ቤተ ክርስቲያን ኣብቲ ኢየሱስ ዘስተምሃሮ ተሓጺጹ ይርእ ከምኡ ኣብ ጥቕኡ ቤተ መቐደስ ኣይሁድ ኣብ 4 ክፍለ ዘመን ዝተሰርሐ ኣሎ።

እቶም ሰብ ናዝሬት ዘይተቐበልዎ ምኽንያት ንሱ ወዲ ዮሴፍን ማርያም ስለ ዝኾነ ከምኡ ቅንኢ እውን እዩ። ኢየሱስ ትሪ ልዎም ርእዩ ነብይ ከቶ ኣብ ዓዱ ኣይከብርን እዩ ኢልዎም። ኩልሳዕ እትርእያ ወርኒ ኣይድምቕትን እያ ይብሃል። ኩሉ ጊዜ እትርእዮ ወይ እትፈልጦ ንምርኣይ ዓይኒ ልቦናኻ የዕውሮ እዩ። መን ምዃኑ ስለ ዝፈልጦ ክብለኒ ዝኽእሎ የብሉን ንብል። ኢየሱስ ክረድኦም ኢሉ ክልተ ኣብነት ነጊርዎም።

ኣብ ጊዜ ብርቱዕ ጥመት ዝነበረሉ እዋን ኤልያስ ነብይ ናብታ ሓንቲ መበልት ሰበይቲ ኣብ ሰራጽታ ናይ ሲዶና እትርከብ ደኣምበር ኣብቶም እስራኤላውያን ወገኑ ኣይተላእከን። ሲዶና ሓንቲ ካብተን ጥንታውያን ከተማታት ፊኒቃውያን ኣብ ገምገም ማእከላይ ባሕሪ 33 ኪሜ ካብ ጢሮስ ርሒቑ እትርከብ እያ። ድሓር ኢየሱስ ንል ሓንቲ ሰበይቲ ካብ ዓሌት እስራኤል ዘይኮነት ኣብዛ ከተማ ኣሕውዮ።

ኣብ ጊዜ ኤልሳዕ ነብይ ብዙሓት ለምጻማት ኣብ እስራኤል ነሮም እንተኾነ ብዘይካ ንእማን ሶርያዊ ኽብኣቶምስ ሓደ እኳ ኣይነጽሐን። ንእማን እስራኤላዊ ዘይኮነ ሶርያዊ ጀነራል እዩ ነሩ።

ኣብዚ ክልተ ኣብነት እንርእዮ እግዚአብሔር ብነብያቱ ገሩ ነቶም ኣረማውያን ይበጽሖም ከምዝነበረ ብኢየሱስ ክርስቶስ ገሩ ኸኣ ንኹሉ ህዝቡ ይበጽሖ። ሰብ ናዝሬት ግን ንኢየሱስ ምቕባል ኣብዮም ካብ ዓዲ ኣውጺኦም በቲ ጸድፊ ዓዶም ተሰሪሓትሉ ዝነበረት ከጽድፍዎ ወሰድዎ ንሱ ግን ብማእከሎም ሓሊፉ ከደ። እዚ ብትኣምራት ድዩ ገርዎ ወይስ ሱቕ ኢሉ ደፊኡ ካብኦም ወጺኡ ኣይንፈልጥን ዝኾነ ኮይኑ ግን ግዚኡ (ሞቱ) ስለ ዘይኣኸለ ከይዱ።

ንነብያዊ ቃላት ዘይምስማዕ ኣብዚ እዋና እውን ኣሎ። ልኡኻት ክርስቶስ እዚ ብተደጋጋሚ ዝገጥሞም እዩ ሰባት ቃል ኣምላኽ ከይሰምዑ ልባቶም ዓጽዮም ይነብሩ። እዚ ኹይኑ እቲ ንቃል ኣምላኽ ክነስምዕ ትሑዛት ኢና። እዚ እዩ ኸኣ ናይ ተልእኮና ዓላማ፣ ክርስቲያን ማለት መልእኽቲ ዘብጽሖ ማለት እዩ። ቃል ኣምላኽ ድለት ኣምላኽ ክነብጽሖ እንልኣኽ ሎሚ ንሕና ኢና። ንመልእኽቲ ኣምላኽ ብድላይና ወይ ብድላይ ካልኣት ከይንትክኦ ዓቢ ምስትውዓል የድልየና።

ኢየሱስ ኣብ ገዛና ኣብ ሕይወትና ከመጽእ እንከሎ ንቀበሎ ንስምዓዮ ሽዑ ኣብ ሕይወትና ይኹን ኣብ ኹሉ ሰላም ቅሳነት ክነግስ እዩ። ነዚ ኸኣ የብቅዓና።

ኣባ ንጉሠ ፍሥሓ